



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 10-04-2024

സമയം 12.30 PM

പ്രധാന വാർത്തകൾ

- കേരളത്തിൽ മീനച്ചൂടിനൊപ്പം ലോക്സഭാ തെരഞ്ഞെടുപ്പ് ചൂടും ശക്തം.
- വൈറൽ ഹെപ്പറ്റൈറ്റിസ് ബാധിച്ച് മരിക്കുന്നവരുടെ എണ്ണം വർദ്ധിച്ചുകൊണ്ടിരിക്കുകയാണെന്ന് ലോകാരോഗ്യ സംഘടന.
- ഇന്ന് ലോക ഹോമിയോപ്പതി ദിനം. ഡൽഹിയിൽ ദ്വിദിന ഹോമിയോപ്പതി സിന്ധോസിയം രാഷ്ട്രപതി ദ്രൗപതി മുർമു ഉദ്ഘാടനം ചെയ്തു.
- വിശ്വാസികൾ ഇന്ന് ഈദുൽ ഫിത്തർ ആഘോഷിക്കുന്നു.
- സംസ്ഥാനത്ത് 12 ജില്ലകളിൽ ഇന്ന് ചൂട് കനക്കുമെന്ന് കാലാവസ്ഥാ വകുപ്പ്.

വാർത്തകൾ വിശദമായി

കേരളത്തിൽ മീനച്ചൂടിനൊപ്പം ലോക്സഭാ തെരഞ്ഞെടുപ്പ് ചൂടും കനക്കുന്നു. മൂന്നു മൂന്നണികളും ശക്തമായ പ്രചരണവുമായി മുന്നേറുകയാണ്. പരമാവധി വോട്ടർമാരെ നേരിൽ കണ്ട് വോട്ടുറപ്പിക്കാൻ സ്ഥാനാർത്ഥികൾ ശ്രമിക്കുന്നു. പൊതുറാലികളും, റോഡ് ഷോകളുമായി ദേശീയ-സംസ്ഥാന നേതാക്കളും പ്രചാരണ രംഗത്തുണ്ട്. പാരഡി ഗാനങ്ങളിലൂടെയും, ആശംസാ കാർഡിലൂടെയും വികസന നേട്ടങ്ങൾ ജനങ്ങളിലെത്തിക്കാനും പ്രവർത്തകർ ശ്രമിക്കുന്നുണ്ട്.

പ്രധാനമന്ത്രിയും മുതിർന്ന BJP നേതാവുമായ നരേന്ദ്രമോദി രാവിലെ തമിഴ്നാട്ടിലെ വെല്ലൂരിൽ തെരഞ്ഞെടുപ്പ് റാലിയെ അഭിസംബോധന ചെയ്തു. കോയമ്പത്തൂർ, പൊള്ളാച്ചി എന്നിവിടങ്ങളിലും അദ്ദേഹം

റാലികളിൽ പങ്കെടുക്കും. ഇന്ന് നരേന്ദ്രമോദി നാഗ്പൂരിലും തെരഞ്ഞെടുപ്പ് പ്രചാരണത്തിൽ പങ്കു ചേരും.

കോൺഗ്രസ് 12 സ്ഥാനാർത്ഥികളുടെ മറ്റൊരു പട്ടിക കൂടി പുറത്തുവിട്ടു. ആന്ധ്രപ്രദേശിലെ ഏതാനും നിയമസഭാ സ്ഥാനാർത്ഥികളുടെ പേരും പട്ടികയിലുണ്ട്.

മധ്യപ്രദേശിലെ ബേടൂൽ ലോക്സഭാ മണ്ഡലത്തിലെ BSP സ്ഥാനാർത്ഥിയുടെ മരണത്തെ തുടർന്ന് അവിടുത്തെ തെരഞ്ഞെടുപ്പ് മാറ്റിവെച്ചു. പുതിയ തീയതി പിന്നീട് പ്രഖ്യാപിക്കും.



പാലക്കാട്ടുകാർക്ക് ഇപ്പോൾ ചൂട് ജീവിതമാണ്. സ്ഥാനാർത്ഥികളുടെ ചിത്രവും ചിഹ്നവും തെളിഞ്ഞതോടെ മണ്ഡലത്തിലെ പ്രചാരണ ചൂടും കനത്തിരിക്കുന്നു.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി ഫൈസൽ അലിമുത്ത്.

.....(വോയ്സ്).....



ലോക്സഭാ തിരഞ്ഞെടുപ്പിൽ മത്സരിക്കുന്ന സ്ഥാനാർത്ഥികളെ കുറിച്ച് കൂടുതലറിയാൻ വോട്ടർമാർക്ക് തിരഞ്ഞെടുപ്പ് കമ്മീഷന്റെ KYC ആപ്പ് ഉപയോഗിക്കാമെന്ന് മുഖ്യ തെരഞ്ഞെടുപ്പ് ഓഫീസർ സഞ്ജയ് കൗൾ തിരുവനന്തപുരത്ത് പറഞ്ഞു. സ്ഥാനാർത്ഥികളുടെ ക്രിമിനൽ പശ്ചാത്തലം, ആരോപിക്കുന്ന കുറ്റകൃത്യത്തിന്റെ സ്വഭാവം, കേസിന്റെ ഇപ്പോഴത്തെ സ്ഥിതി, പത്രികയ്ക്കൊപ്പം സ്ഥാനാർത്ഥി സമർപ്പിച്ച സത്യവാങ്മൂലം തുടങ്ങിയ രേഖകൾ ആപ്പിൽ നിന്ന് വോട്ടർമാർക്ക് അറിയാൻ കഴിയും. രാജ്യത്ത് ഏത് മണ്ഡലത്തിലും മത്സരിക്കുന്ന സ്ഥാനാർത്ഥികളെ പറ്റി ആപ്പിൽ വിവരം ലഭ്യമാകും.



തിരഞ്ഞെടുപ്പ് മാതൃകാ പെരുമാറ്റചട്ടം പാലിക്കുന്നതിൽ സ്ഥാനാർത്ഥികളും രാഷ്ട്രീയ പാർട്ടികളും ജാഗ്രത പുലർത്തണമെന്ന് തിരഞ്ഞെടുപ്പ് പൊതു നിരീക്ഷകൻ മാൻവേന്ദ്ര പ്രതാപ് സിംഗ് കണ്ണൂരിൽ പറഞ്ഞു.

ലഘുനമുണ്ടായാൽ കർശന നടപടികൾ സ്വീകരിക്കുമെന്നും അദ്ദേഹം അറിയിച്ചു.



എറണാകുളം ജില്ലയിലെ പോളിംഗ് സാമഗ്രികളുടെ വിതരണം ജില്ലാ കളക്ടർ N.S.K ഉമേഷ് പ്ലാഗ് ഓഫ് ചെയ്തു. 14 നിയോജക മണ്ഡലങ്ങളിലായി 2,748 വീതം ബാലറ്റ് യൂണിറ്റുകളും കൺട്രോൾ യൂണിറ്റുകളും 2,953 വിവിപാറ്റ് മെഷീനുകളാണ് വിതരണം ചെയ്യുന്നത്.



വൈറൽ ഹെപ്പറ്റൈറ്റിസ് ബാധിച്ച് മരിക്കുന്നവരുടെ എണ്ണം വർദ്ധിച്ചുകൊണ്ടിരിക്കുകയാണെന്ന് ലോകാരോഗ്യ സംഘടനയുടെ റിപ്പോർട്ട്. ഓരോ ദിവസവും 3,500-ലധികം ആളുകൾ ഹെപ്പറ്റൈറ്റിസ് വൈറസ് ബാധിച്ച് മരിക്കുന്നതായും ആഗോളതലത്തിൽ രോഗബാധിതരുടെ എണ്ണം വർദ്ധിച്ചുകൊണ്ടിരിക്കുകയാണെന്നും റിപ്പോർട്ടിൽ പറയുന്നു.

ഹെപ്പറ്റൈറ്റിസ് കേസുകളിൽ മൂന്നിൽ രണ്ടും ഇന്ത്യ ഉൾപ്പെടുന്ന ഏഷ്യൻ മേഖലയിലാണെന്ന് കണക്കുകൾ കാണിക്കുന്നു.



ഇന്ന് ലോക ഹോമിയോപ്പതി ദിനം. ഹോമിയോപ്പതിയുടെ സ്ഥാപകൻ ഡോ. സാമുവൽ ഹാനിമാന്റെ ജന്മദിനമാണ് ഹോമിയോപ്പതി ദിനമായി ആചരിക്കുന്നത്.

ഗവേഷണത്തെ ശാക്തീകരിക്കുക, പ്രാവിണ്യം വർദ്ധിപ്പിക്കുക എന്നതാണ് ഈ വർഷത്തെ പ്രമേയം.

ഡൽഹിയിലെ യശോഭൂമി കൺവെൻഷൻ സെന്ററിൽ ദ്വിദിന ഹോമിയോപ്പതി സിന്ധോസിയം രാഷ്ട്രപതി ദ്രൗപതി മുർമു ഉദ്ഘാടനം ചെയ്തു.



ചരത്തിസ്ഗഡിലെ ദുർഗ് ജില്ലയിൽ ബസ് കിടങ്ങിലേക്ക് മറിഞ്ഞ് 12 പേർ മരിച്ച സംഭവത്തിൽ രാഷ്ട്രപതി ദ്രൗപതി മുർമുവും, പ്രധാനമന്ത്രി നരേന്ദ്രമോദിയും ദുഃഖം അറിയിച്ചു.

അപകടത്തിൽ 15 പേർക്ക് പരിക്കേറ്റിട്ടുണ്ട്. ഇതിൽ 10 പേരുടെ നില ഗുരുതരമാണ്. കുംഹാരിയിലെ സ്വകാര്യ ഡിസ്റ്റിലറി ജീവനക്കാർ സഞ്ചരിച്ച ബസ്സാണ് കിടങ്ങിലേക്ക് മറിഞ്ഞത്.

പരിക്കേറ്റവർക്ക് മികച്ച വൈദ്യസഹായം ലഭ്യമാക്കാൻ ചരത്തിസ്ഗഡ് മുഖ്യമന്ത്രി വിഷ്ണുദേവ് സായ് നിർദ്ദേശം നൽകി.



വിശ്വാസികൾ ഇന്ന് ഈദുൽ ഫിത്തർ ആഘോഷിക്കുകയാണ്. രാവിലെ ഈദ് ഗാഹുകളിലും പള്ളികളിലും പ്രത്യേക പെരുന്നാൾ പ്രാർത്ഥന സംഘടിപ്പിച്ചിരുന്നു.

സംയുക്ത ഈദ് ഗാഹ് കമ്മിറ്റിയുടെ ആഭിമുഖ്യത്തിൽ കോഴിക്കോട് ബീച്ച് ഓപ്പൺ സ്റ്റേജിനു സമീപം നടന്ന ഈദ്ഗാഹിന് KNM സംസ്ഥാന വൈസ് പ്രസിഡണ്ട് ഡോ.ഹുസൈൻ മടവൂർ നേതൃത്വം നൽകി.

കോഴിക്കോട് മർക്കസ് നോളജ് സിറ്റിയിലെ ഗ്രാൻഡ് മസ്ജിദിൽ പെരുന്നാൾ നമസ്കാരത്തിന് കാന്തപുരം A.P അബൂബക്കർ മുസ്ലിയാർ നേതൃത്വം നൽകി.

തിരുവനന്തപുരം പാളയത്ത് ഈദ് ഗാഹ് നമസ്കാരത്തിന് പാളയം ഇമാം V.P ഷുഹൈബ് മൗലവി നേതൃത്വം നൽകി.

മലപ്പുറം മഅദിൻ ഗ്രാൻഡ് മസ്ജിദിൽ പെരുന്നാൾ നിസ്കാരത്തിനും ഖുത്തുബക്കും സമസ്ത സെക്രട്ടറി സയ്യിദ് ഇബ്റാഹീമുൽ ഖലീൽ അൽ ബുഖാരി നേതൃത്വം നൽകി.



പെരുന്നാൾ ദിനത്തിൽ താമരശ്ശേരി ചുരത്തിലെ ഗതാഗതക്കുരുക്ക് ഒഴിവാക്കാൻ പോലീസ് കർശന ഗതാഗത നിയന്ത്രണം ഏർപ്പെടുത്തി. വാഹനങ്ങൾ ചുരത്തിൽ നിർത്തിട്ടാൽ പിഴ ഈടാക്കും. അമിത വേഗം, നിയമം പാലിക്കാത്ത മറികടക്കൽ എന്നിവയും പിടികൂടും. ആവശ്യമായ ഇന്ധനം ഇല്ലാതെ ചുരത്തിൽ വാഹനങ്ങൾ കൂടുങ്ങിയാലും നടപടിയെടുക്കും.



മേടമാസ വിഷു പൂജയ്ക്കായി ശബരിമലയിൽ വൈകിട്ട് നട തുറക്കും. ഇന്ന് പൂജകൾ ഒന്നും ഉണ്ടാവില്ല. നാളെ പുലർച്ചെ അഞ്ചിന് പതിവു പൂജകളും നെയ്യഭിഷേകവും ആരംഭിക്കും.

വിഷുദിനത്തിൽ പുലർച്ചെ മൂന്നിന് നടതുറക്കും. തുടർന്ന് ഏഴു വരെ വിഷുക്കണി ദർശനവും, വിഷുക്കൈനീട്ട വിതരണവും നടക്കും. ഏപ്രിൽ 18 ന് നട അടയ്ക്കും.



കണ്ണൂർ ആറളം ഫാമിൽ താവളമാക്കിയ ആനക്കൂട്ടത്തെ പൂർണ്ണമായി വനത്തിലേക്ക് തുരത്താൻ ശ്രമം തുടരുന്നു. ഫാമിൽനിന്നും പുരയിവാസമേഖലയിൽ നിന്നും ആന തുരത്തലിന്റെ രണ്ടാംഘട്ടമാണ് കഴിഞ്ഞ ദിവസം തുടങ്ങിയത്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O.ശശിധരൻ.

.....(വോയ്സ്).....



സംസ്ഥാനത്ത് ചൂട് വർദ്ധിക്കുന്ന സാഹചര്യത്തിൽ 12 ജില്ലകളിൽ കാലാവസ്ഥാ വകുപ്പ് ഇന്ന് മഞ്ഞ ജാഗ്രത നൽകി. ഇടുക്കി, വയനാട് ജില്ലകളിലൊഴികെയാണ് ജാഗ്രതാ നിർദ്ദേശം. വൈകുന്നേരം ചിലയിടങ്ങളിൽ ഒറ്റപ്പെട്ട മഴ ലഭിക്കാനും സാധ്യതയുണ്ടെന്ന് കാലാവസ്ഥാ വകുപ്പ് അറിയിച്ചു.



I.P.L ക്രിക്കറ്റിൽ ഇന്ന് രാജസ്ഥാൻ റോയൽസ് ഗുജറാത്ത് ടൈറ്റൻസിനെ നേരിടും. ജയ്പൂരിലെ സവായ് മാനസിംഗ് സ്റ്റേഡിയത്തിൽ വൈകിട്ട് ഏഴരയ്ക്കാണ് മത്സരം.



ISL ഫുട്ബോളിൽ ഇന്ന് പഞ്ചാബ് FC, ഈസ്റ്റ് ബംഗാളിനെ നേരിടും. രാത്രി 7.30ന് ഡൽഹി ജവഹർലാൽ നെഹ്റു സ്റ്റേഡിയത്തിലാണ് മത്സരം.



പറ്റ്നയിൽ സമാപിച്ച ദേശീയ ജൂനിയർ സ്കൂൾ അത്-ലറ്റിക്സിൽ കേരളം 5 സ്വർണവും ഒരു വെള്ളിയും നേടി.

ഇന്നലെ ആൺകുട്ടികളുടെ ഹൈജമ്പിൽ കോട്ടയം ഏന്തയാർ J.J മർഫി മെമ്മോറിയൽ HSS ലെ ജുവൽ തോമസ് മീറ്റ് റെക്കോർഡോടെ സ്വർണം നേടി. 5,000 മീറ്റർ റേസ് വാക്കിൽ കോഴിക്കോട് കുളത്തുവയൽ സെന്റ് ജോർജ്ജ് HSS ലെ അദിത്ത് V അനിലും സ്വർണം നേടി. മീറ്റിൽ മഹാരാഷ്ട്രയാണ് ചാമ്പ്യന്മാർ. ഹരിയാന റണ്ണറപ്പായി.



ദേശീയ മെഡിക്കൽ പ്രവേശന പരീക്ഷ NEET- UG രജിസ്ട്രേഷൻ ഇന്ന് രാത്രി വരെ അപേക്ഷിക്കാം. പല കാരണങ്ങളാലും രജിസ്റ്റർ ചെയ്യാൻ സാധിക്കാത്ത വിദ്യാർത്ഥികളുടെ അഭ്യർത്ഥന പരിഗണിച്ചാണ് സമയം നീട്ടിയതെന്ന് ദേശീയ പരീക്ഷാ ഏജൻസി അറിയിച്ചു.



കേരള എൻജിനീയറിംഗ്, ഫാർമസി, ആർകിടെക്ചർ, മെഡിക്കൽ, മെഡിക്കൽ അനുബന്ധ കോഴ്സുകളിലേക്ക് നടത്തുന്ന KEEM-2024 പ്രവേശന പരീക്ഷയ്ക്ക് ഈ മാസം 17 വരെ അപേക്ഷിക്കാം. പത്താം ക്ലാസ് സർട്ടിഫിക്കറ്റ്, ഒപ്പ്, ഫോട്ടോ, ജനനതീയതി എന്നിവ ഏപ്രിൽ 17 നകം അപ്-ലോഡ് ചെയ്യുന്നവർക്ക് മറ്റു രേഖകൾ 24 വരെ അപ്-ലോഡ് ചെയ്യാൻ അവസരം നൽകും. NEET പരീക്ഷയ്ക്ക് അപേക്ഷ നൽകിയവരും KEEM പരീക്ഷയ്ക്ക് പ്രത്യേക അപേക്ഷ നൽകേണ്ടതാണ്.



സംസ്ഥാനത്തെ വൈദ്യുതി ഉപയോഗം ഇന്നലെ പുതിയ റെക്കോർഡിലെത്തി. 11 കോടി 18 ലക്ഷത്തോളം യൂണിറ്റ് വൈദ്യുതിയാണ് ഇന്നലെ രാത്രി വേണ്ടി വന്നത്. പകൽ-രാത്രി താപനില ഉയർന്നതുവഴി AC അടക്കം ഉപകരണങ്ങൾ കൂടുതലായി ഉപയോഗിച്ചതാണ് വർദ്ധിച്ച വൈദ്യുതി ആവശ്യകതയ്ക്ക് കാരണമായത്.



വയനാട് തിരുനെല്ലിയിൽ ഇന്നലെ രാത്രി വാഹനാപകടത്തിൽ രണ്ട് യുവാക്കൾ മരിച്ചു. വിഷ്ണു സജി, അമൽ വിഷ്ണു എന്നിവരാണ് മരിച്ചത്. ഇവരുടെ സ്കൂട്ടർ റോഡ്സൈഡിലെ മതിലിലിടിച്ച് അപകടം. ഇരുവരും സംഭവസ്ഥലത്ത് തന്നെ മരിച്ചു.



വിദ്യാർത്ഥികൾക്ക് രാസലഹരി വിൽക്കുന്ന നാലംഗസംഘം കൊല്ലം പത്തനാപുരത്ത് അറസ്റ്റിലായി. 12 ഗ്രാം MDMA വിൽക്കാൻ ശ്രമിക്കുന്നതിനിടയിലാണ് ആഷിക്, അൽഅമീൻ, മജീദ്, പ്രഭുദാസ് എന്നിവർ പൊലീസ് പിടിയിലായത്.



കേരള കരകൗശലവികസന കോർപ്പറേഷന്റെ കണ്ണൂർ കൈരളി യൂണിറ്റിൽ വിഷു റംസാൻ മേള തുടങ്ങി. വിഷുവിന് കണിവെക്കാനുള്ള കൃഷ്ണ വിഗ്രഹങ്ങൾ, ആറൻമുള കണ്ണാടി, ഉരുളി, വിളക്ക് എന്നിവ മേളയിൽ ലഭിക്കും.

